



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tas-27 ta' April, 2009

Citazzjoni Numru. 1713/2001/1

Michael Buttigieg

-vs-

**Onor. Prim Ministru Dr. Edward Fenech Adami u l-
Kummissarju tal-Pulizija**

Il-Qorti;

Rat iċ-ċitazzjoni pprezentata fid-29 ta' Ottubru 2001 li permezz tagħha l-attur ippremetta:

Peress illi l-attur kien ilu membru fil-korp tal-Pulizija sa mill-1992; fl-1998 kien inħatar surġent, u f'Ottubru ta' l-2000 kien intagħżel biex jattendi kors bħala uffiċjal kadett li jwassal għal grad ta' spettur. Matul il-kors l-esponent laħaq għamel diversi eżamijiet u għadda minn kollha bi gradi għoljin.

Peress li l-impjeg ta' l-attur bħala surġent (u uffiċjal kadett), gie tterminat mill-konvenuti permezz ta' avviż maħruġ mill-konvenut il-Kummissarju tal-Pulizija b'ittra datata 3 ta' Mejju 2001 u kkonsenjata bl-idejn lill-esponent.

Peress illi l-attur qatt ma ngħata raġunijiet mill-konvenuti ta' x'wassal għat-terminazzjoni ta' l-impjeg tiegħu, u konsegwentement lanqas qatt ma ngħata opportunita' li jwieġeb għal xi allegazzjonijiet jew akkużi li seta' kien hemm, jekk kien hemm, fil-konfront tiegħu.

Peress illi minkejja li l-konvenuti fl-avviż tagħhom hawn fuq imsemmi għamlu referenza għall-artikolu 11(iii) tal-kapitolu 164 tal-Liġijiet ta' Malta, l-istess dispożizzjoni tal-liġi ma ġietx imħarsa mill-konvenuti *stante* li fl-ewwel lok jidher li ġiet skartata d-dispożizzjoni ta' l-artikolu 11(ii) ta' l-istess kapitolu li tassattivament għandha tittiehed in konsiderazzjoni meta jiġi applikat l-artikolu 11(iii) tal-kapitolu 164 tal-Liġijiet ta' Malta u fit-tieni lok jidher li l-konvenuti ma osservawx dak stipulat bhala proċedura li għandha tintuża għat-tneħħija mill-kariga uffiċjali hekk kif stipulat fl-artikolu 35 ta' l-Avviz Legali 186 ta' l-1999 dwar ir-Regolamenti tal-Kummissjoni dwar is-Servizz Pubbliku (Proċeduri ta' Dixxiplina).

Peress illi permezz ta' dan l-egħmil amministrattiv il-konvenuti kissru l-Kostituzzjoni u kif ukoll naqsu li josservaw l-prinċipji tal-ġustizzja naturali u ħtiġijiet proċedurali mandatorji fit-twettiq ta' l-egħmil amministrattiv in kwistjoni.

Peress illi l-egħmil amministrattiv imwettaq mill-konvenuti jikkostitwixxi abbuż tas-setgħa ta' l-awtorita' tal-konvenuti billi l-istess egħmil sar għal għanijiet mhux xierqa u kien imsejjes fuq konsiderazzjonijiet irrilevanti.

Peress li bhala konsegwenza ta' dan l-aġir l-attur soffra danni konsistenti f'telf ta' qliegħ u danni oħra kif jiġi ppruvat tul it-trattazzjoni tal-kawża.

Kopja Informali ta' Sentenza

Peress illi l-konvenuti minkejja li nterpellati sabiex jirregolarizzaw l-egħmil tagħhom baqgħu inadempjenti.

Jgħidu għalhekk l-istess konvenuti għaliex għar-raġunijiet premessi din il-Qorti m'għandhiex:

1. Tiddikjara null, invalidu u mingħajr effett l-egħmil tal-konvenuti u dana meta l-istess neħnew lill-konvenut [recte: attur] minn membru tal-Korp tal-Pulizija permezz ta' avviż datat 3 ta' Mejju 2001 u dana *ai termini* ta' l-artikolu 469A tal-Kap 12 tal-Liġijiet ta' Malta.

2. Tordna illi konsegwentement, l-attur jerga' jigi ordnat lura bħala membru tal-Korp tal-Pulizija u dana fl-istess grad u kapaċita' minnu okkupata qabel it-3 ta' Mejju 2001.

3. Tiddikjara lill-konvenuti responsabbli għad-danni kawżati lill-attur minħabba l-aġir tagħhom illegali fuq premiss, liema danni jiġu likwidati f'gudizzju separat.

Bl-ispejjeż kontra l-konvenuti ngunti minn issa biex jidhru għas-subizzjoni.

Rat id-dikjarazzjoni maħlufa ta' l-attriċi u l-lista tax-xhieda.

Rat in-nota ta' l-eċċezzjonijiet tal-konvenuti, ipprezentata fid-19 ta' Diċembru 2001, li permezz tagħha eċċepew:

1. Illi preliminarjament iċ-ċitazzjoni ta' l-attur hija inammissibbli u improponibbli in kwantu hija bażata fuq l-artikolu 469A tal-Kap 12.

Illi l-istess artikolu fit-tieni subinċiż tiegħu, fid-definizzjoni li jagħti ta' x'inhu "*għemil amministrattiv*", jipprovdi tassattivament li ma "*jinkludix xi ħaġa li ssir bl-għan ta' organiżzazzjoni jew amministrazzjoni interna fl-istess awtorita*". Illi r-relazzjoni ta' impjeg ta' uffiċjal pubbliku mal-Gvern hija kwistjoni ta' amministrazzjoni interna.

2. Illi subordinatament u mingħajr preġudizzju għall-eċċezzjoni preċedenti l-artikolu 469A tal-Kap. 12 jipprovdi *inter alia* fis-sub-artikolu (6) li għall-finijiet ta' dan l-artikolu,

u ta' kull dispożizzjoni oħra ta' din il-liġi u ta' kull liġi oħra (enfasi miżjuda), servizz mal-Gvern hu rapport speċjali regolat b'dispożizzjonijiet speċjali speċifikament applikabbli għalih.

Li jfisser li l-istess dispożizzjonijiet preċedenti għas-sub-artikolu (6) ta' l-artikolu 469A m'humex applikabbli fir-relazzjoni ta' impjeg bejn il-Gvern u l-impjegati tiegħu għaliex hemm liġijiet oħra li jirregolaw tali relazzjoni.

3. Illi subordinatament u mingħajr preġudizzju għall-eċċezzjonijiet preċedenti, skond l-artikolu 110 tal-kostituzzjoni t-terminazzjoni ta' impjegi fis-servizz pubbliku hi fdata f'idejn l-eċċipjent Onor Primi Ministru li, iżda, jaġixxi fuq ir-rakkomandazzjoni tal-Kummissjoni dwar is-Servizz Pubbliku, kif ġara f'dan il-każ. Pero' l-artikolu 115 ta' l-istess Kostituzzjoni jipprovi li l-kwistjoni jekk il-Kummissjoni tkunx qdiet validament xi funzjoni mogħtija lilha bi jew skond din il-Kostituzzjoni "*m'għandhiex tigi ezaminata minn ebda Qorti*".

4. Illi subordinatament u mingħajr preġudizzju għall-eċċezzjonijiet preċedenti l-attur qed jagħti interpretazzjoni skorretta lill-artikolu 11 tal-Kap. 164 in kwantu s-sub-artikolu (iii) huwa indipendenti u *a se stante* mill-artikolu li jippreċedih. Huwa inkonċepibbli li l-Gvern ma jkollux diskrezzjoni jneħħi uffiċjal fil-Korp tal-Pulizija fl-interess pubbliku jekk mhux il-każ, skond it-teżi ta' l-attur, li dan l-uffiċjal ikun mentalment jew fiżikament marid.

5. Illi *inoltre* l-artikolu (*recte* regolament) 35 ta' l-Avviż Legali 186/1999 mhux applikabbli fil-każ ta' l-attur billi l-Kap 164 huwa liġi speċjali applikabbli b'mod speċifiku għall-uffiċjali tal-pulizija u għalhekk treġi l-massima *lex specialis derogat generalis*. *Di piu'*, fil-ġerarkija tal-liġijiet, *ordinanza* hija superjuri għal-leġislazzjoni sussidjarja.

6. Illi subordinatament u mingħajr preġudizzju, l-eċċipjenti la kisru l-Kostituzzjoni u lanqas naqsu milli josservaw il-prinċipji tal-ġustizzja naturali billi fit-tkeċċija ta' l-attur mill-impjeg tiegħu huma aġixxew skond il-liġi u fl-interess pubbliku. L-attur huwa konsapevoli għaliex tkeċċa

mill-impjeg tiegħu. Għalhekk l-eċċipjenti m' abbużaw bl-ebda mod mis-setgħa tagħhom u aġixxew skond id-dritt.

7. Illi bla pregudizzju għall-eċċezzjonijiet preċedenti, kontra dak li hemm dispost fl-artikolu 156(4) tal-Kap 12, l-attur naqas li jiddikjara dwar kull xhud x'fatti u xi prova bi ħsiebu jagħmel bix-xhieda tagħhom.

8. Illi subordinatament u mingħajr pregudizzju għall-eċċezzjonijiet preċedenti din il-Qorti m'għandhiex ġurisdizzjoni li tordna li l-attur jerġa' jiġi ri-integrat fil-kariga li kellu qabel, la taħt l-artikolu 469A, li kif suċċepit m'għandux applikazzjoni fil-fattispeċi ta' din il-kawża, u lanqas taħt xi liġi oħra. Il-Qorti ma tistax tagħti rimedju li mhux provdut fil-liġi għaliex la għandha funzjoni ta' aġenzija ta' l-impjeg u lanqas tista', in osservanza tal-prinċipju kostituzzjonali tas-separazzjoni tal-poteri, tużurpa l-funzjoni ta' l-eżekuttiv u tal-Kummissjoni Dwar is-Servizz Pubbliku, kif qed tiġi mistiedna tagħmel mill-attur.

9. Illi l-eċċipjenti ma kkawzaw l-ebda dannu lill-attur u t-talbiet kollha tiegħu huma infondati fil-fatt u fid-dritt.

Salvi eċċezzjonijiet ulterjuri permessi mil-liġi.

Rat id-dikjarazzjoni maħlufa tal-konvenuti u l-lista tax-xhieda.

Rat is-sentenza mogħtija fit-30 ta' Jannar 2004 li permezz tagħha din il-Qorti ċaħdet l-ewwel u t-tieni eċċezzjoni tal-konvenuti;

Rat l-affidavits u semgħet ix-xhieda;

Rat l-atti proċesswali, kompriżi d-diversi digrietni li tat;

Rat il-verbal tas-seduta tad-9 ta' Marzu 2009 li permezz tagħha il-kawża tħalliet għas-sentenza wara illi semgħet it-trattazzjoni tad-difensuri tal-partijiet;

Ikkunsidrat;

Illi qabel il-Qorti ma tidhol fil-kwistjonijiet legali li jirrigwardjaw din il-kawża tajjeb li tirriassumi l-fatti li taw lok għaliha.

L-attur fl-affidavit tiegħu (fol 41) qal li dañal fil-korp tal-pulizija fl-1992 u sar surġent fl-1996; fl-1998 kien applika għal grad ta' spettur u ġie kkonfermat biex jagħmel il-kors fl-akkademja u l-Universita'. Fit-18 ta' Jannar 2001 kien ġie avżat imur id-Depot fejn (dak iż-żmien) l-Assistent Kummissarju John Rizzo qallu li kellhu provi kontrih li kien kompliċi f'reati kriminali. Huwa cañad dan u qallu li jekk ried seta' jmexxi kontrih għax kien innoċenti. Fit-3 ta' Mejju 2001 irċeva ittra li permezz tagħha sab li kien tkeċċa mill-korp. Qatt ma ġie nformat b'xhiex kien akkużat u lanqas qatt ma kellu proċeduri li kien jaf bihom (li wasslu għat-tkeċċija). L-ittra in kwistjoni kienet tgħid hekk (fol 45):

"I am to inform you that the Prime Minister acting on the recommendation of the Public Service Commission approved that you be removed from the Police Force in terms of Sections 11 (iii) and 28 of the Malta Police Ordinance 1961 with effect from Thursday 3rd May 2001.

You are hereby requested to deliver all equipment supplied to you to the QMS as early as possible.

*George A Grech
COMMISSIONER"*

Fis-seduta tat-3 ta' Novembru 2004 xehdet **Margaret Bonello**, *acting secretary* tal-Public Service Commission illi ikkonfermat li saru proċeduri kontra l-attur għalkemm ġiet eżentata milli tgħid iktar minħabba r-regolamenti tal-Kummissjoni. Xehed ukoll is-**Supretendent Ronald Kelly** li qal li skond l-informazzjoni li kellu, fil-5 ta' Marzu 2001 il-Kummissarju (dak iż-żmien George Grech) talab lill-Prim Ministru biex fl-interess pubbliku jittermina l-impjieg ta' l-attur skond ir-regolament 11 (3) ta' l-Ordinanza tal-Pulizija; fit-2 ta' Mejju il-Kummissarju ġie infurmat li l-Prim Ministru qabel mar-rakkomandazzjoni tal-

PSC biex l-attur jitneħħa fis-servizz. Ix-xhud li kien inkarigat mill-*personnel* qal li ma ġiex involut fil-każ u uffiċjalment ma jafx għaliex tkeċċa l-attur għalkemm sema ħafna raġunijiet.

L-attur ġie kontro-eżaminat fid-29 ta' April 2005. Qal li meta s-sur Rizzo nterrogah beda jgħidli li kien involut f'reati u hu beda jiċċhad kull darba. Kien saqsih kellux xi ħbieb kriminali iżda ma semmiex ismijiet; ikkonferma li lanqas biss kien jaf li kien hemm proċeduri kontra tiegħu fil-PSC ħlief illi meta martu kienet kitbet lill-Prim Ministru kien irċeviet ittra f'dan is-sens. Pero' qatt ma rċieva xi data meta kellu l-każ tiegħu u għalhekk qatt ma deher quddiem din il-Kummissjoni. Is-sur Kelly kien qallu li kellu struzzjonijiet jitolbu jirriżenja imma ma qallux għaliex u hu rrifjuta.

Il-Kummissarju tal-Pulizija John Rizzo (fiż-żmien in kwistjoni kien Assistent Kummissarju) xehed (29 ta' Jannar 2007) illi waqt li kien qed jinvestiga *hold up* ġie nformat li membri tas-servizz tas-sigurta' kienu traċċjaw telefonata bejn l-attur u wieħed mill-persuni nvestigati. Dwar it-*transcripts* ta' dawn it-telefonati l-Qorti eventwalment laqgħet it-talba tal-attur għall-isfilz tagħhom peress li l-konvenuti ma esebewx il-*warrant* tal-Ministru li hija neċessarja biex dawn l-interċettazzjonijiet isiru (digriet tat-8 ta' Ottubru 2008). Ix-xhud esebixxa traskrizzjoni ta' l-interrogatorju ta' l-attur li minnu jirriżulta li dan tista' tgħid li ma wegħibx għad-domandi li sarulu fuq għazla tiegħu.

Fl-4 ta' Ġunju 2008 xehed **il-Maġġur Noel Felice** li huwa inkarigat mill-amministrazzjoni tar-riżorsi umani illi kkonferma li l-attur kien surġent meta ġie mkeċċi u li ma kienx jikkwalifika għall-pensjoni għaliex ma kellux għaxar snin servizz. **Adrian Grima** li huwa surġent addett mas-Servizz tas-Sigurta' qal li lill-attur ma jafux; kien irrekordja telefonati li għadda lis-Sur Rizzo. Lill-attur qatt ma semgħu u kieku semgħu ma kienx jagħrfu. Jaf pero' min kien il-persuna illi magħha l-attur kien allegat li kellu konversazzjoni. **Is-Supretendent Bartolomeo Mula** qal li l-attur għamel żmien sub altern tiegħu u li darba kien qallu li kien iltaqa' ma' *informer* tal-Pulizija li kien magħruf bħala

I-fulu u kunjomu Degiorgio. Jaf li hu, Degiorgio, kien ukoll magħruf mal-Pulizija; iż-żmien kien fl-1998 meta huwa kien Supretendent fid-distrett tal-Mosta. Fit-8 ta' Ottubru 2008 reġa' xehed **Adrian Grima** li qal li n-numri tat-telefon in kwistjoni kienu ta' George Degiorgio u ta' l-attur u dan sar jafu wara illi ivverifika minn informazzjoni arkivjata tal-pulizija.

Huwa ċar li l-attur qed jibbaża l-azzjoni tiegħu fuq l-artiklu 469 A tal-Kap. 12 billi jattakka għemil amministrattiv tal-konvenuti. Dan l-artiklu jiddikjara li l-Qrati għandhom ġurisdizzjoni biex jiddikjaraw null, invalidu u bla effett meta (fost affarijiet oħra) l-għemil amministrattiv jikser il-kostituzzjoni {sub inċiż 1(a)} jew ikun *ultra vires* għaliex l-awtorita' pubblika konċernata tkun naqset li tosserva l-prinċipji tal-ġustizzja naturali u ttingijiet proċedurali mandatorji fit-tweqqif ta' l-għemil amministrattiv in kwistjoni {subinċiż 2 (b ii)} jew l-għemil amministrattiv jikkostitwixxi abbuż tas-setgħa ta' l-awtorita' kompetenti billi dan isir għal għanijiet mhux xierqa u msejjes fuq konsiderazzjonijiet irrilevanti {sub inċiż 2 (b iii)}.

Kif jidher mill-ittra li permezz tagħha l-impjeg ta' l-attur ġie mitmum il-Prim Ministru ddeċieda li jtemm dan l-impjeg fuq rakkomandazzjoni tal-Kummissjoni għas-servizz pubbliku. Jidher ben ċar mill-provi li din il-Kummissjoni ħadet il-parir ta' l-allura Kummissarju tal-Pulizija u ddeċidiet li l-attur ma kienx għadu denju li jservi fil-korp mingħajr lanqas biss informat lill-istess attur b'dawn il-proċeduri u wisq inqas tatu opportunita' li jiddefendi ruħu. Huwa minnu li kif qed jeċċepixxu l-konvenuti li l-artiklu 115 tal-Kostituzzjoni jipprovdi illi l-fatt jekk il-Kummissjoni tkunx qdiet validament xi funzjoni mogħtija lilha bi jew skond l-istess Kostituzzjoni *ma għandiex tiġi eżaminata minn ebda Qorti*. Madankollu l-Qrati tagħna ġia' kellhom okkażjoni jesprimu ruħhom li dan ma japplikax fejn jiġi allegat illi l-Kummissjoni tkun kisret id-drittijiet fundamentali tal-bniedem (**Perit Vincent Galea vs Kummissjoni għas-Servizz Pubbliku – Appell - Qorti Kostituzzjonali 21 ta' Jannar 1985**). Dak in nhar il-Qorti argumentat u bir-raġun li kieku l-Qorti ma għandha ebda poter tissindaka tali allegazzjoni dan ikun ifisser illi fir-

rigward ta' l-impjegati fis-servizz pubbliku l-artikoli rilevanti għall-protezzjoni tad-drittijiet fundamentali tal-bniedem setgħu ma sarux u l-Kostituzzjoni setgħet mill-ewwel qalet li dawn l-artikoli ma japplikawx fejn jidhlu dawn l-impjegati – *l-argument bażilari huwa fil-fehma tal-Qorti li jekk wieħed ikollu jaċċetta li d-deċiżjoni tal-P.S.C mhi qatt soġġetta għall-iskrutinju tal-Qorti jammonta għal asserzjoni li għall-P.S.C il-Kostituzzjoni tibda fl-artiklu 112 u tispiċċa fl-artiklu 118. ... hu ċar li dak li ma jistax jiġi skrutinat huwa l-eserċizzju tal-P.S.C tal-funzjonijiet tagħha mogħtija lilha bil-Kap X tal-Kostituzzjoni...* Naturalment dan mhux il-każ u d-drittijiet fundamentali tal-bniedem japplikaw għal kulhadd u għal kulhadd l-istess.

Wieħed minn dawn id-drittijiet fundamentali tal-bniedem huwa dak li jkollhu smiegħ xieraq minn Tribunal imparzjali u dan isib ruħu f'forma oħra fil-prinċipju *audi alteram partem* fis-sens li wieħed ma jistax jimmaġina smiegħ xieraq mingħajr l-opportunita' li jsemma leħnu f'dawk il-proċeduri. Dan huwa wieħed mill-prinċipji bażilari tal-gustizzja naturali u l-Qorti ma taqbilx li dan il-prinċipju mhux ta' applikabilita' assoluta kif tratta l-abbli difensur tal-konvenuti. *The principle that no one should be condemned or deprived of his rights without being heard, and above all without having received notice that his rights would be put to stake, is of a universal equity. Nothing less would be necessary than an express declaration of the legislature to put aside this requirement, which applies to all courts and to all the bodies called upon to render a decision that might have the effect of annulling a right possessed by an individual.* (**L' Alliance des Professeurs Catholiques de Montreal vs Labour Relations Board of Quebec – 1953** riportat fil-manwal **The Application of the European Convention Human Rights – J E S Fawcett** pagna 148).

Prattikament il-Qorti tista' tieqaf hawn għaliex huwa ċar li l-ħolqa prinċipali illi wasslet għat-tneħħija ta' l-attur mill-korp tal-Pulizija kienet nieqsa għal kollox u dan independentement x'kienu r-raġunijiet li setgħu wasslu għal dan. Madankollu billi jidher ukoll mill-ittra msemmija li l-Kummissjoni waslet għal konkluzjoni tagħha a bażi ta' l-

artikolu 11 (iii) tal-Ordinanza dwar il-Pulizija jew il-Kapitolu 164 tal-Liġijiet ta' Malta l-Qorti se tagħmel ukoll approfondiment fir-rigward. Din il-liġi ġiet kompletament mibdula minn dak iż-żmien u l-artikolu in kwistjoni *piu' o meno* sar l-artiklu 18. Naturalment il-Qorti trid tara kif kien l-artiklu 11 fiż-żmien in kwistjoni billi dan huwa dak applikabbli għall-partijiet.

L-artiklu 11 imsemmi kien jgħid hekk;

“Il-Prim Ministru jkun jista' jneħhi mill-kariga tiegħu f'kull żmien uffiċjal tal-Pulizija li –

i. Ikun meqjus li aktarx ma jsirx jew waqaf milli jkun uffiċjal effiċjenti tal-Pulizija;

ii. Ma jkunx jista' jew minħabba f'xi mard tal-moħħ jew tal-ġisem jaqdi d-dmirijiet tal-kariga tiegħu meta dak il-mard aktarx ikun permanenti; u

iii. Ikun meqjus wara li jittieħed kont tal-kondizzjonijiet tal-Korp u ċ-ċirkostanzi kollha tal-każ ma jkunx għadu fl-interess pubbliku jibqa' jservi aktar bħala membru tal-korp.

Għandu wkoll jingħad illi l-ittra tagħmel referenza għall-artikolu 28 ta' l-istess Kap. 164 u dan jgħid illi:

“Bla ħsara għal kull delega ta' setgħat kif imsemmija fl-artikolu 110 tal-Kostituzzjoni ta' Malta fl-esercizzju tas-setgħat mogħtija lilu bl-artikolu 10 (barra s-sub-artikolu 3) u 11 ta' din l-Ordinanza, il-Prim Ministru għandu jaġixxi fuq ir-rakkomandazzjoni tal-Kummissjoni tas-servizz pubbliku.

Dan għalhekk ifisser li anke fl-eżercizzju tas-setgħa mogħtija lilu fl-artikolu 11 (li ġie wżat fir-rigward ta' l-attur) il-Prim Ministru jaġixxi (kif aġixxa f'dan il-każ) dejjem fuq ir-rakkomandazzjoni ta' l-istess Kummissjoni msemmija, u għalhekk jekk dik il-Kummissjoni tikser (kif palesament għamlet f'dan il-każ) wieħed mid-dettami tal-ġustizzja naturali dik il-miżura meħuda fuq dik ir-rakkomandazzjoni għandha tiġi dikjarata nulla. Dan independentement mill-

fatt jekk is-sub inċiż (iii) fuq indikat jista' jiġi applikat waħda jew inkella bilfors flimkien ma' dak preċedenti; il-Qorti għal kull *buon fini* jidhrilha li l-kelma *u* mhix qegħda għalxejn u għalhekk anke hawn il-mod kif ġiet imfassla l-ittra ta' tkeċċija jwassal lill-Qorti tikkonkludi li l-Kummissjoni aġixxiet *ultra vires* għaliex ma setgħetx tibbaża t-tkeċċija tagħha fuq dak is-sub inċiż waħdu. Madankollu in vista ta' dak li ġia' ingħad qabel dan il-punt ma jibqax daqshekk rilevanti.

Il-Qorti pero' naturalment mhux se tindaga dwar jekk effettivament il-Kummissjoni jew l-Prim Ministru kellux raġunijiet biżżejjed biex itemm l-impjeg ta' l-attur għaliex din hija materja li bil-liġi hija riservata għall-istess Kummissjoni illi mbagħad tagħmel id-debiti rakkomandazzjonijiet lill-Prim Ministru. Hawnhekk il-Qorti ma tistax tissostitwixxi ruħha għal dak li l-Kostituzzjoni taffida lill-Kummissjoni.

Għal dawn il-motivi il-Qorti tiċhad l-eċċezzjonijiet tal-konvenuti u terġa' tpoġġi lill-attur fil-pożizzjoni li kien qabel it-3 ta' Mejju 2001 u f'dan is-sens tilqa' t-talbiet kollha tiegħu u tiddikjara null, invalidu u mingħajr effett l-għemil tal-konvenuti meta neħhewh minn membru tal-Korp tal-Pulizija; tordna lill-konvenuti jerġgħu jpoġġuh fil-pożizzjoni li kien qabel it-3 ta' Mejju 2001 u għalhekk fl-istess grad fil-korp li kellu qabel dakinhar u tiddikjara lill-konvenuti responsabbli għad-danni jekk huwa sofra tali danni.

L-ispejjeż tal-kawża jiġihallu mill-konvenuti.

Moqrija.

< Sentenza Finali >

-----TMIEM-----